



TOROQ LI NSIBU F'HAL TARXIEN

Joseph A. Farrugia

TREJQA BONNICI CALÌ

Jekk wiehed iħares sewwa lejn il-pjanta ta' Hal Tarxien ta' l-1912 jinduna li fi ftit iktar minn nofs ta' bejn it-Triq Betta u Vjal Simmons hemm trejqa żgħira li tgħaqqadhom. Din it-trejqa sa l-1998 kienet tissejjaħ 'Simmons Junction' jew Trejqa ta' Simmons. Din it-trejqa giet imsemmija għall-familja Bonnici Calì, familja Tarxiniza, wara l-1995.



Wara l-mewt ta' Lorenza u huha Manwel Bonnici Calì fl-1994 kienet saret talba mill-Kunsill Lokali biex it-Trejqa Simmons jibdlulha isimha u tibda tissejjah Trejqa Bonnic Calì.

Issa għaliex din it-trejqa giet imsemmija hekk? Lorenza Bonnici Calì kienet għal hafna snin għalliema (katekista) u anke Presidenta fl-Azzjoni Kattolika ta' Hal Tarxien, fergħa xeb-biet. Ma kinetx tgħallem biss id-duttrina, iżda wkoll il-ħjata, ir-rakkmu u l-bizzilla. Kienet mill-ewwel waħda li bdiet tgħallem dan kollu meta nfetaħ iċ-Ċirkolu Marija Annunzjata ta' Hal Tarxien li kien waqqaf il-kappillan Dun Salv. Galea u Dun Mikiel Vella fl-1935. Kienet tagħmel opri ta' karità mal-fqar tal-parroċċa. Xi nies kienu jsejthulha "omm ir-raħal", għax kient tgħallem id-duttrina lit-tfal tal-Precett, tgħallem il-ħjata, rakkmu, bizzilla lix-xebbiet u tagħti karità lill-foqra ta' Hal Tarxien. Għall-ħidma tagħha kienet saret membru tal-Kavallieri ta' Santa Brigida. Meta twieldet il-Komunità barra Hal Tarxien li wara bdiet tissejjah Santa Lucia (wara l-1956) hi kompliet tagħti s-servizz tagħha lil dawk in-nies li marru joqogħdu hemm. Lorenza mietet fit-18 ta' Frar 1994. Giet midfuna fil-qabar tal-familja fiċ-Ċimiterju ta' Hal Tarxien li gie msejjah ta' Kristu Rxoxi.

Manwel Bonnici Calì kien mill-ewwel għalliema li bdew jgħallmu fl-iskola primarja xi snin wara l-Ewwel Gwerra Dinjija (1914 - 1918). Dan għallem għal aktar minn erbghin sena, għalliem ta' tfal żgħar, kif ukoll ta' hafna adulti li reġgħu marru l-iskola meta kienu kbar fl-età. Manwel kien maħbub mill-istudenti tiegħu kemm żgħar u kemm kbar għax kien qisu missierhom. Kien ukoll Ko-Operatur tas-Socjetà tad-Duttrina (tal-Mużew) li kien waqqaf Dun Ġorġ Preca. Manwel mietet ftit gimghat wara oħtu Lorenza u gie midfun fiċ-ċimiterju ta' Hal Tarxien.

Rafel Bonnici Calì kien ikbar minn oħtu Lorenza 10 snin, imma kien iżommha bħala t-tieni omm tiegħu. Kif kien wiegħed lil ommu Carmela qabel ma mietet. Rafel minn ċkunitu deher li ser jintefa' għall-arti. Hu gibed lejn in-naħa t'ommu li kienet Carmela Calì bint Lorenzo Calì li kien jiġi hu l-pittur famuż Ġużè Calì. Hu tħarreg fuq id-disinn, il-pittura u r-restawr tal-pittura. Siefer Ruma għal aktar tagħlim u meta gie Malta għallem għal xi snin fl-iskola ta' l-Arti. Kien iħobb il-mużika u għalhekk daħal membru fil-Każin tal-Banda Marija Annunzjata li tagħha għamel żmien President (1938 - 1944). Barra li kien restawratur u pittur, kien ukoll kittieb tal-folklor u studjuż ta' l-istorja ta' Malta, inkluż dik ta' Hal Tarxien, kif ukoll tal-istorja u tal-pittura. Hu wkoll awtur ta' diversi kotba. Kien membru attiv ta' l-Asemblea Nazzjonali għat-tfassil tal-kostituzzjoni ta' l-1945 u tas-Self Government fl-1947.



Qabel l-1983, kienu laħħquh Kavallier għas-sehem tiegħu fl-arti, fil-folklor u fil-istorja ta' Malta. Fl-1983 kien ġie mogħti l-Midalja tad-Deheb mis-Socjetà ta' l-Arti, Manifattura u Kummerġ bhala rikonoxximent tal-kontribut tiegħu fil-qasam ta' l-Arti Maltija. Insibu l-pittura tiegħu f'diversi knejjes parrokkjali barra dik tad-Dumnikani fil-Birgu. Fil-knisja parrokkjali ta' Hal Tarxien holoq tliet pitturi kbar fl-arzelli tat-tliet kappelluni, dak ta' l-artal tar-rużarju (Marija Omm il-Knisja, skond il-Kongilju Vatikan II), dak tal-Madonna tal-Karmnu (Marija Omm Alla, skond il-Konċilju ta' Efeso) u dak ta' fuq l-orgni li turi lil Marija tkanta il-“Magnificat”. Din il-pittura hi meqjusa bhala l-kapulavur tal-Kav. Rafel Bonnici Cali. Kien minn ta' l-ewwel li kiteb artikli l-aktar fuq l-istorja ta' Hal Tarxien, fil-gazzetta u wara l-Fuljett Parrokkjali “Tarxien”. Kiteb artikli fuq il-folklor fir-Rivista “L-Imnara”. Hu miet fis-6 t'Awissu 2002 u ġie midfun fil-qabar tal-familja fiċ-ċimiterju ta' Hal Tarxien.

Il-familja Bonnici Cali kienet l-ewwel waħda li kellna f'Hal Tarxien b'zewġ kunjomijiet magħqudin ma' xulxin, użu li daħal f'Malta fis-seklu dsatax.

Riferenzi

- 'L-Istorja tal-Għaqda Muzikali 'Marija Annunzjata', Hal Tarxien - diversi paġni - ta' Vince Battistino (1987)
- “Il-Mument” 31 ta' Mejju 1992 intervista ta' Joe Micallef
- “Lehen is-Sewwa” 12 ta' Marzu 1994, artiklu tal-Kav. Bonnici Cali
- “Il-Mument” 29 ta' Frar 2004, artiklu ta' Jos. C. Camilleri
- Artikli Lorenza Bonnici Cali f'diversi ħarġiet ta' “L-Imnara”
- Sensiela ta' artikli dwar artisti Maltin minn Rafel Bonnici Cali fil-“Lehen is-Sewwa” (1980's)
- Leaflet maħruġa mill-Kav. Raf. Bonnici Cali dwar il-ħajja ta' oħtu Lorenza.
- Ittra ta' ringrazzjament lil dan l-awtur minghand il-Kav. Bonnici Cali, 28 ta' ta' Frar 1994.
- Ittra għall-fuljett “Tarxien” lil dan l-awtur minghand il-Kav. R. Bonnici Cali, 20 ta' Settembru 1998
- Artiklu ta' dan l-awtur dwar il-ħajja tal-Kavallier R. Bonnici Cali, “Lehen is-Sewwa” 2 ta' Awissu 2001
- “Hal Tarxien” ta' Vince Battistino (1993) pp 86, 88.

TRIQ DANIEL CECY (1877 - 1973)

Twieled f'Hal Tarxien fl-14 t'Awissu, 1877, bin is-Sur Ruġġier u Giuseppe neè Lanzon. Għal hafna snin kien joqgħod f'dak li llum hu msejjah “Palazzo Spadafore”. Minn ekunita Daniel wera li kellu ħerqa kbira biex jitgħallem. Ta' għaxar snin kien diġà jaf tajjeb bl-Ingliż, Taljan, Matematika u ftit Botanika. Meta għadda għall-ewwel klassi tal-Liceo instab li kien diġà



jaf ċertu sugġetti u għalhekk wara tliet xhur qegħduh fi klassi oġhla. Ta' 16-il sena kien ġie l-ewwel fl-eżami tal-Matrikola. Matul il-kors tal-Medicina li kien ħa, kien dejjem jiġi l-ewwel sakemm temm il-kors kollu bit-titlu ta' “cum laude”. Iggradwa M.D. u wkoll M.A. Fl-1901 tharreg f'Parigi fejn biddel ismu minn Ceci għal Cecy. Wettaq servizz f'diversi sptarijiet fi Franza. Wara wettaq servizz mediku fl-Isptar Ċentrali fil-Floriana fejn fetaħ klinika li kienu jiffrekwentawha nies minn Tuneż, Tripli u Benghazi. Għal xi żmien għallem l-ilsna Rumanzi (Taljan, Franciż) u l-fizika fil-Kulleġġ ta' Flores il-Belt. Fl-Ewwel Gwerra Dinjija (1914-1918) kellu taħt il-kura tiegħu mijiet ta' feruti u ,morda minn bastimenti tal-gwerra u merkantili Franciżi u kif ukoll ta' hafna refuġjati Franciżi f'Malta. Għall-ħidma tiegħu



mas-sudditi (bahrin, ufficjali) Franciżi matul l-aħħar Gwerra Dr Cecy ġie onorat mill-Gvern Franciż bid-dekorazzjonijiet "Officier d'Academie" (1949); "Officier de l'Ordre de la Sanite Publique" (1958), "Chevalier de la Legion Francaise d'Honeur" (1960); "Officier de la Legion Francaise d'Honeur" (1962), l-oġġla dekorazzjonijiet Franciżi.

Bejn l-1930 u l-1935 Dr Cecy kien bena Villa fi Triq il-Kbira u fiha kellu wkoll klinika. F'din il-villa kienu jiġu mistiedna l-aqwa nies ta' Malta, fosthom il-Gvernatur, l-Arcisqof, il-Prim Ministru, Ministri, Membri tal-Parlament, Imħallfin kif ukoll l-Eżekuttiv tal-Banda "Marija Annunzjata" li Dr Cecy kien dam President tagħha għal aktar minn 74 sena.

Għal hafna snin wara l-1903, Dr. Cecy kien l-uniku persuna minn Hal Tarxien li serva bħala gurat fil-Qorti ta' Malta. Għal hafna snin Dr Cecy kien l-iktar tabib imfittex f'Hal Tarxien u Raħal Ġdid. Hu kien l-ewwel wieħed li kellu karozza tan-nar bix-xufier miegħu. Kien jagħmel il-viżti lill-pazjenti liebes pulit hafna.

Fl-1896 meta Daniel Cecy kien għadu student universitarju kien diġà membru fl-Eżekuttiv ta' l-Għaqda Mużikali Marija Annunzjata ta' Hal Tarxien li f'dak iż-żmien kien għadha jisimha "Banda San Giuseppe". Fis-27 t'Awissu 1909 inżammet seduta ġenerali fejn fiha ġie magħżul bħala President Onorarju t-Tabib Daniel Cecy meta kien għad kellu 22 sena biss. Minn dak iż-żmien 'il quddiem kien hemm diversi drabi fejn it-Tabib Daniel Cecy kien irrapprezenta lil Hal Tarxien fl-isem tal-Għaqda Mużikali Marija Annunzjata f'hafna kumitati li saru f'Malta sa l-aħħar Gwerra Dinjija. F'dawn l-okkażjonijiet it-tabib Cecy kien idendel bandiera kbira Franciża fl-indana tat-taraġ u meta jidhul l-Ambaxatur Franciż jindaqq il-"Massellaise", l-Innu Franciż. Il-mistednin speċjali għal dan il-festin kienu jkunu l-Bandisti tal-Għaqda Mużikali 'Marija Annunzjata' ta' Hal Tarxien. Kmieni fil-ġhodwa tal-Ħamis 21 ta' Ġunju 1973, thabbret il-mewt tat-Tabib Cecy fl-età ta' 96 sena. L-għada l-Ġimgħa 22 ta' Ġunju 1973 sar funeral imponenti organizzat mill-Għaqda Mużikali 'Marija Annunzjata'. It-tabib D. Cecy hu midfun fiċ-ċimiterju ta' Hal Tarxien, magħruf bħala "Ta' l-Erwieh". L-unika tifla li kellu żżewġet lit-tabib Pawlu Boffa li wara l-1947 sar Prim Ministru ta' Malta.

Riferenzi:

- "Daily Malta Chronicle" 23 ta' Novembru 1903, lista tal-Gurati
"Guida Ġenerali di Malta e Gozo", 1918
"The Sunday Times of Malta", 22 ta' Mejju 1960, pg 14
"Il-Berqa" 28 ta' Mejju 1960 pg. 14
Gazzetta "Tarxien" Lehen il-Parroġġa, Ġunju-Lulju 1962, pg 2
"The Sunday Times of Malta" tat-8 t'April 1962, pg 4, kif ukoll tal-5 ta' Awissu 1962 u tat-12 ta' Awissu 1962
"Lehen is-Sewwa" ta' l-24 t'April 1962 u tat-3 ta' Mejju 1962
"Il-Berqa" tas-7 ta' Ġunju 1962
Gazzetta "Tarxien" Lehen il-Parroġġa, Awissu-Ottubru 1962, pg. 2
"Dizzjunarju Bio-Bibliografiku Nazżjonali" ta' R. Mifsud Bonnici, DOI 960-1966, pg 126
"Il-Haddiem" 22 ta' Mejju 1965, pg 2
"Il-Hajja" 22 ta' Ġunju 1973 pg 4
"L-Istorja ta' l-Għaqda Mużikali Marija Annunzjata - Hal Tarxien" ta' Vincent Battistino, 1987, pg 4, 11, 16, 35, 42, 46, 47, 48, 49, 53, 57, 61, 62.
Arkivju Banda 'Marija Annunzjata' Tarxien mis-sena 1909 sas-sena 1973.